



З ПЕРШЫХ
ВУСНАЎ

«ГАЛОЎНАЯ НАША МЭТА — ДЫВЕРСИФІКАЦЫЯ ЭКСПАРТУ»

Якія задачы кіраўнік дзяржавы паставіў перад Мінпрамам

Напрыканцы мінулага тыдня на ўзроўні Прэзідэнта Беларусі Аляксандра Лукашэнкі адбылася сур'ёзная размова, прысвечаная сельскай гаспадарцы. Новы працоўны тыдзень кіраўнік дзяржавы пачаў нарадай аб развіцці прамысловасці Беларусі. Як ён заўважыў, сельская гаспадарка і прамысловаць — узаемазвязаныя паміж сабой, найважнейшыя сферы для нашай дзяржавы.



Фота: БелТА

Аляксандр Лукашэнка нагадаў, што аб правядзенні гэтай нарады дамовіліся яшчэ ў канцы чэрвеня. Тады, прызначаючы Аляксандра Яфімава міністрам прамысловасці, Прэзідэнт даручыў падрыхтаваць даклад аб сітуацыі ў галіне і на яго аснове паставіць новаму міністру новыя задачы, акрэсліць перспектывы. Доклад Мінпрам падрыхтаваў, але, паколькі тэма найважнейшая, блок пытанняў пашырылі, а на размову запрасілі ўсіх, хто адказвае за развіццё айчынай прамысловасці.

Мы ўсё ўмеем рабіць. Галоўнае — прадаць

«Мяркуючы па той інфармацыі, якая ў мяне на сталае, сітуацыя ў цэлым складаецца нядрэна. Некалькі гадоў стабільна растуць аб'ёмы вытворчасці. Летась галіна выдала рэкордны за апошняе дзесяцігоддзе экспарт — 6,5 мільярда долараў. Аднак гэта зусім не нагода для таго, каб спачываць на лаўрах і думаць, што мы ўжо ўсё зрабілі. Расслабляцца ні ў якім разе нельга», — адзначыў Прэзідэнт.

«Галоўная наша мэта — дыверсіфікацыя экспарту. Мы ўсё ўмеем рабіць. Але галоўнае — прадаць. Попыт на нашу прадукцыю ёсць. Дзяржавы, гатовыя купляць нашу прадукцыю, таксама маюцца», — заявіў Аляксандр Лукашэнка.

Прэзідэнт акрэсліў, з якімі краінамі могуць і павінны працаваць беларускія вытворцы. Асноўныя гандлёвыя партнёры Беларусі — Кітай і Расія. «Гэта традыцыйныя нашы партнёры, гэта наш якар, мы замацаваліся. І калі нехта думае: «вось, мы сыдзем з Кітая і Расіі і заўтра нас прымуць з распасцёртымі рукамі — глупства поўнае». Так, мы невялікая эканоміка, экспартная. Але трэба разумець, што гэта мільярды долараў. Канкурэнцыя сур'ёзная, і з нашымі таварамі нас ніхто нідзе асабліва не чакае. Таму Расія і Кітай, асабліва Расія — гэта наш традыцыйны рынак. Эканоміка — тут нікуды не падзенешся», — сказаў Аляксандр Лукашэнка. Ён падкрэсліў, што паспяхова развіваюцца адносіны з сяброўскімі краінамі. Нягледзячы ні на што, не губляюцца кантакты з краінамі Еўрапейскага саюза. «Як бы палітыкі ні спрабавалі ўзвесці бар'еры, калі эканоміцы, бізнесу нешта трэба, яны знойдуць шляхі праціцца на тыя ці іншыя рынкі», — заўважыў кіраўнік дзяржавы.

Перспектыўным бачыцца супрацоўніцтва з краінамі далёкай дугі: Азіі, Афрыкі, Паўднёвай і Лацінскай Амерыкі.

«За Афрыкай будучыня. Хто можа гэта аспрэчыць? Ніхто. Так, ёсць праблемы, ёсць складанасці. Але мы сёння маем прапрацава-

ныя добрыя кантакты», — сказаў беларускі лідар. У прыклад ён прывёў Зімбабвэ і Мазамбік, краіны на поўдні Афрыкі, надзвычай зацікаўленыя ў развіцці супрацоўніцтва з Беларуссю. Калі ўзяць заходняе ўзбярэжжа афрыканскага кантынента, тут перспектыўным бачыцца супрацоўніцтва з Нігерыяй, з суседняй з ёй Экватарыяльнай Гвінеяй. На поўначы Афрыкі ў Беларусі традыцыйна добрыя адносіны з Егіптам, Алжырам.

Кажучы пра Блізкі Усход, Аляксандр Лукашэнка падкрэсліў, што магчымасці Беларусі добра ведаюць і ў Ізраілі, выдатныя адносіны з Сірыяй і іншымі краінамі. Прэзідэнт нагадаў, што на палях саміту ШАС у Астане, сустракаўся з кіраўніцтвам Пакістана, там, па яго словах, таксама чакаюць беларускіх партнёраў. «Спрабуем зараз аднавіць нашы адносіны з Індыяй: усё ідзе нармальна», — дадаў ён.

Аднавіліся гандлёва-эканамічныя сувязі і з краінамі Лацінскай Амерыкі. Аляксандр Лукашэнка ўзгадаў нядаўнюю паездку ўрадавай дэлегацыі на чале з прэм'ер-міністрам Раманам Галоўчанкам у Венесуэлу, Нікарагуа і Кубу: «Стаўленне да нас там нядрэннае. Гэта найбагацейшыя краіны, без іх Злучаныя Штаты Амерыкі не абыдуцца. Таму яны пачынаюць выбудоўваць адносіны з Венесуэлай. Гэта для нас добра». Па меркаванні кіраўніка дзяржавы, трэба быць больш актыўнымі і ў Бразіліі. «Вялізная краіна (звыш двухсот мільёнаў чалавек), уплывовая ў палітычных адносінах, і ім трэба тое, што мы хочам прадаць», — сказаў ён.

Аляксандр Лукашэнка падкрэсліў, што ў беларускай прамысловасці ёсць інтарэс і магчымасці быць прадстаўленай не толькі ў Расіі ці Кітаі, але і па ўсім перыметры далёкай дугі. Па яго словах, да гэтага працэсу будуць падключацца і іншыя краіны. «Уступленне Беларусі ў Шанхайскую арганізацыю супрацоўніцтва адкрывае ўнікальныя магчымасці па прасоўванні прамысловай прадукцыі ў краіны ШАС. Трэба шырока развіваць і гэтыя кірункі», — сказаў Прэзідэнт.

Беларускі лідар зрабіў акцэнт на тым, што акрамя паставак тэхнікі, трэба засяродзіцца на стварэнні сэрвісных цэнтраў у краінах, якія купляюць беларускую прадукцыю. «Навучанне, сэрвісныя цэнтры, лакалізацыя ў стварэнні ўласных вытворчасцяў — гэта ўнікальная магчымасць прыйсці ў далёкія рэгіёны сур'ёзна і на доўга», — растлумачыў ён.

Моцная эканоміка — гэта незалежная дзяржава

Разам з тым, кіраўнік дзяржавы падкрэсліў, што нельга забываць пра ўнутраны рынак. І рабіць гэта,

па яго словах, трэба разумна. Прэзідэнт не лічыць абсалютную абарону ўнутранага рынку ад імпарту магчымым варыянтам, паколькі ў адказ іншыя краіны закрываюць свае рынкі для айчынай прадукцыі. «Такі наш лёс, што ў нас вырабляецца ўсё тое, што ў свеце вырабляюць у вялікай колькасці. Таму проста так абараняць свой рынак, зачыніцца на мяжы і нікога не пусціць не атрымаецца. Трэба дзейнічаць разумна. Для гэтага ў нас ёсць урад, каб дапамагаў прамысловым прадпрыемствам працаваць», — адзначыў Прэзідэнт.

Аляксандр Лукашэнка падкрэсліў, што неабходна і больш актыўна адстойваць інтарэсы Беларусі ў рамках дасягнутых з Беларуссю дамоўленасцяў. Ён заўважыў, што цяпер беларускія прадпрыемствы страчваюць расійскі рынак па некаторых традыцыйных беларускіх таварах — трактарах, халадзільніках. Хаця ў частцы продажаў халадзільнікаў сітуацыя пачынае выпраўляцца і намеціліся станоўчыя тэндэнцыі. Па словах беларускага лідара, гэтым неабходна карыстацца.

«Нягледзячы на вытворчасць шырокай лінейкі айчынай тэхнікі, да гэтага часу закупаем імпартныя аналагі. І прытым там, дзе мы не павінны закупаць. Чаму гэта адбываецца? Саступаем па цане? Недацягваем па якасці? Не выбудоўвалі маркетынгавую палітыку?», — акрэсліў праблему Аляксандр Лукашэнка.

Кіраўнік дзяржавы ўзняў яшчэ шэраг пытанняў, на якія хацеў бы пачуць адказы ад адказных за прамысловасць. Якія канкрэтныя меры прыняты па абароне ўнутранага рынку? «Што зроблена? І галоўнае — калі будзе вынік? Гэта галоўнае, — сказаў ён. — А вынік у тым, каб прадпрыемствы працавалі і былі грошы».

Яшчэ адно праблемае пытанне звязана з вяртаннем знешняй пратэрмінаванай дэбіторскай запазычанасці, якая, як і ў мінулым годзе, працягвае расці. «Хачу ўсіх дырэктараў папярэдзіць: гэта — турма, — заявіў кіраўнік дзяржавы. — Яшчэ і таму, што пры такім раскладзе вы просіце танныя крэдыты пад «абаротку» і рэструктурызацыю даўгоў. То-бок спадзяецца, што дзяржава са сваёй кішэні вам дасць на чарговыя льготы і прэферэнцыі. У чарговы раз паўтараю: павінна быць цвёрдая дысцыпліна разлікаў».

«Запуск новага інвестыцыйнага цыклу ў кантэксце задач па імпарт-азамышчэнні і лакалізацыі павінен забяспечыць наш тэхналагічны суверенітэт і гарантаваць устойлівае развіццё. Таму што моцная эканоміка — гэта незалежная дзяржава», — падсумаваў беларускі лідар. Ён пацікавіўся, на якім этапе цяпер рэалізацыя імпартазамышчальных

інвестыцыйных праектаў, што фінансуюцца з удзелам сродкаў дзяржаўнага фінансавага крэдыту Расійскай Федэрацыі. Аляксандр Лукашэнка спытаў, як выконваецца даручэнне аб арганізацыі сэрвісных цэнтраў беларускай тэхнікі ва ўсіх расійскіх рэгіёнах, куды яна пастаўляецца? Ён папрасіў расказаць, як у цэлым выбудоўвана работа па забеспячэнні якасці прадукцыі, якая выпускаецца.

Мінпраму ўдалося выканаць усе паказчыкі бягучай пяцігодкі

Міністр прамысловасці Аляксандр Яфімаў далажыў аб асноўных кірунках развіцця беларускай прамысловасці, асноўных праблемах і шляхах іх вырашэння. Па словах міністра, на працягу апошніх гадоў галіна штогод выконвае ўсе ключавыя паказчыкі эфектыўнасці, якія даводзяцца. Так, з 2021 па 2023 гады, нягледзячы на ўзрастаючыя спробы знешняга ціску з боку недружалюбных краін, рост прамысловай вытворчасці склаўся на ўзроўні 139,8 працэнта пры арыенцыры 124,6 працэнта, па экспартце — 168,1 працэнта пры арыенцыры 136,3 працэнта. Забяспечваецца ўстойлівая работа прамысловасці. У 2023 годзе экспарт склаў 6,5 млрд долараў — рэкордная лічба за апошнія 10 гадоў. Аляксандр Яфімаў падкрэсліў, што сёлета Мінпрам плануе забяспечыць таксама станоўчы тэмп росту экспарту, тым самым паўтарыўшы ўжо дасягнуты рэкорд.

Валерыя СЦЯЦКО.

У тэму

Інвестыцыі, інавацыі, імпартазамышчэнне

Размаўляючы з журналістамі, **міністр прамысловасці Аляксандр ЯФІМАЎ** адзначыў, што далей галіна будзе развівацца па трох «!» — інвестыцыі, інавацыі, імпартазамышчэнне. Дзякуючы гэтым кампанентам, плануецца ў бліжэйшыя гады істотна пашырыць лінейку прадукцыі — да 2030 года павінны з'явіцца больш як 2 тысячы новых відаў тавараў. Будуць узрастаць інвестыцыі ў навуку і вытворчасць. У 2024-м яны павінны павялічыцца на 30 працэнтаў да ўзроўню 2023-га (за гэты перыяд яны, дарэчы, былі даволі значнымі: у мінулым годзе яны склалі столькі ж, колькі ў 2021 і 2022 гадах разам узяты), і гэты тэмп плануецца захаваць да 2030 года.

Па словах міністра, айчынная прамысловасць апошнія гады дэманструе станоўчыя вынікі работы. «Але разам з тым ёсць куды расці і ёсць праблемы на пэўных прадпрыемствах, якія трэба вырашаць», — адзначыў ён. Усе гэтыя праблемы абмяркоўваліся на нарадзе ў Прэзідэнта, і як расказаў Аляксандр Яфімаў, ключавыя рашэнні па іх прынятыя.

Што датычыцца дыверсіфікацыі экспарту, якую кіраўнік дзяржавы назваў галоўнай мэтай, то супрацоўніцтва з ключавымі партнёрамі Расіяй і Кітаем, па словах Аляксандра Яфімава, будзе паглыбляцца. «З Расіяй — у рамках адзінай прамысловай палітыкі, з Кітаем — у рамках дэталізаванага плана па спалучэнні прамысловых палітык, які прадугледжаны комплекснай стратэгіяй сумеснага прамысловага развіцця. З гэтымі дзвюма краінамі мы працягнем гандлёвыя, эканамічныя, тэхналагічныя і тэхнічныя адносіны», — растлумачыў ён.

Генеральны дырэктар ААТ «Мінскі аўтамабільны завод» — кіруючая кампанія холдынга «БЕЛАЎТАМАЗ» Валерыя ІВАНКОВІЧ адзначыў, што ўсе ключавыя паказчыкі на паўгоддзе прадпрыемствам выкананы. «На сёння мы маем па Расійскай Федэрацыі ў прапрацоўцы кантракты па грузавой тэхніцы, маем прапановы па пасажырскай тэхніцы. Я літаральна толькі што вярнуўся з камандзіроўкі з Нікарагуа, дзе намі падпісаны кантракт, сфарміраваны новы

пункт экспартнага росту і патэнцыяльнага гандлю ў краінах Лацінскай Амерыкі», — расказаў ён. Ідзе праца і над развіццём сэрвіснага абслугоўвання за мяжой. Па словах Валерыя Іванковіча, МАЗ рэалізуе цэлую праграму па гэтым кірунку ва ўсіх пунктах, дзе прадае тэхніку.

«Па сегменце грузавой тэхнікі цяпер адчуваецца сур'ёзны націск на рынку з боку кітайскіх канкурэнтаў. Мы адчуваем націск як па цэнавых параметрах, так і па тэхнічным аснашчэнні. Кітайскія вытворцы вельмі шмат зрабілі для павышэння якасці сваёй тэхнікі», — расказаў Валерыя Іванковіч. Ён таксама заўважыў, што на расійскім рынку традыцыйна прысутнічаюць уласныя маркі грузавой тэхнікі, што дадаткова ўзмацняе канкурэнцыю. «Што датычыцца пасажырскай тэхнікі, то на цяперашні момант мы зробім упор на рэалізацыю і выкананне ўсіх беларускіх праграм. У тых рэгіёнах, з якімі мы працавалі і якія пастаўлялі тэхніку, мы прысутнічаем і працуем. На сёння ў прапрацоўцы дамоўленасці па рэалізацыі аўтобуснай, тралейбуснай тэматыкі. «Уфійскі трамвайна-тралейбусны завод», з якім мы разам рэалізуем інавацыйны праект у Расійскай Федэрацыі», — распавёў гендырэктар МАЗ.

Генеральны дырэктар ААТ «Кіруючая кампанія холдынга «Бабруйскаграмаш» Алег КОРСАК расказаў, што абстаноўка на прадпрыемстве стабілізуецца, нарошчваюцца экспартныя пастаўкі. «На сёння ў нас ёсць усё для таго, каб завяршыць год з тэмпам росту не менш за 105%. Таму развіваемся далей. Мы шчыльна працуем над тымі задачамі, якія стаялі па якасці. У тым ліку — над стварэннем новых відаў тэхнікі: у рамках тых кампетэнцый, якія ўжо створаны на прадпрыемстве, гэта, вядома, корманарыхтоўная тэхніка, велікагрузныя прычэпы, якія дадуць магчымасць больш эфектыўна загрузіць машына-трактарны парк у АПК», — распавёў Алег Корсак.

Ён заўважыў, што санкцыі падштурхнулі холдынг да развіцця. Больш сур'ёзная ўвага стала ўдзяляцца імпартазамышчэнню, лакалізацыі вытворчасці.